

Məmmədova Günel. Qarabağda tarix yazan şəhid təhsil işçisi : Rəşadətinizlə 45 dəqiqəlik yox, 44 günlük həyat dərsi verdiniz, Elvin müəllim... // Azərbaycan Müəllimi. - 2022. - 11 noyabr. - № 44. - S. 6.

27 sentyabr - 10 noyabr 2020-ci il... Azərbaycan tarixinin ən şanlı səhifəsi. Şəhidlik zirvəsinə fəxarətlə ucalanlar Azərbaycanın qəhrəmanlıq dastanına döndülər. Onlar Azərbaycanın ərazi bütövlüyü uğrunda misilsiz şücaət və qəhrəmanlıqları ilə özlərinə əbədiyaşarlıq və ölümsüzlük qazandırdılar.

44 günlük qanlı savaşda Rəşadətli Azərbaycan Ordusu mənfur düşmənin üstünə şığıdı bir aslan kimi. Şimşək kimi çaxdı göyün ənginliyində igidlərimizin nifrət dolu baxışı. Sel kimi coşub daşdı sinəsi vətən əşqi ilə döyünən minlərlə igid oğullarımızın nifrəti, qəzəbi. Dəmir yumruq kimi birləşib illərin hiddətini, intiqamını əldə silah edib hücum etdilər yağılardan üstünə. Ölümün üstünə gülə-gülə, mərdanəliklə, qorxmazcasına atıldılar. Minlərlə igid bir an belə öz həyatını düşünmədən düşmən üzərinə şığıyıb illərdir işğal altında inim-inim inləyən torpaqlarımızın qisasını aldılar. Hər bir əsgər sinəsini sipər etdi Vətən naminə. Can verdilər, qan tökdülər şəhid, qazi oldular, amma düşməyə baş əymədilər, sinələrində yurd sevgisi, gözlərində intiqam, düşüncələrində analarının öyüd-nəsihəti ölümün gözüne dik baxdılar.

Hər bir qəhrəman bir salnamə yazdı öz igidliyi, fədakarlığı, qeyri-adi döyüş məharəti, şərəfli ölümü ilə. Onlar öz ölümləri ilə ölümsüzlük qazandılar, Şəhidlik mərtəbəsinə yüksəldilər.

Müzəffər Ali Baş Komandan İlham Əliyevin uzaqgörən siyasəti, xalq sevgisi ilə illərdir sinəmizdə yara bağlayan Qarabağ dərdinə çarə tapıldı. Prezident İlham Əliyev ulu öndər Heydər Əliyevin siyasi kursunu uğurla davam etdirərək ATA vəsiyyəti yerinə yetirdi, tarixi qələbə çaldı və bu zəfərlə bütün dünyanı heyran etdi. Minlərlə igid oğullarımız Qarabağda qəhrəmanlıq dastanı yazıb adlarını Şanlı tarix kitabına həkk etdilər.

Belə qəhrəmanlardan biri də qələmini silaha dəyişib döyüşə atılan, sinif otağını səngərlə əvəz edib düşməyə igidlik dərsi keçən, sinəsini vətən naminə sipər edən, şərəfli ölümü ilə gələcək nəsillərə həyat məktəbi, qəhrəmanlıq salnaməsi yadigar qoyan 31 yaşlı gənc məktəb direktoru, vətənpərvər müəllim Elvin İmaməliyevdir. “Mən arzu edirəm ki, gələn il Bayraq Günündə Azərbaycan bayrağı Şuşada,

Xankəndidə dalğalansın!”. Bu fikirlərin müəllifi düz bir il sonra öz arzusuna çatdı, nəhayət ki...

Rəşadətinizlə Qarabağda hamımıza 45 dəqiqəlik yox, 44 günlük həyat dərsi verdiniz, Elvin müəllim... Özünüz dönüb qəhrəmanlıq məktəbi oldunuz! Həyat imtahanından üzüağ çıxıb müqəddəs qanınızı qələm, sinənizi kağız eləyib Vətən adlı dastan yazdınız. Qanınız qırmızı mürəkkəb olub bayrağımızın al rəngini daha da parlaq etdi, Elvin müəllim. Artıq üçrəngli bayrağımız məhz Elvin müəllim kimi ölümü ilə ölümsüzlük qazananların sayəsində AZAD Qarabağda dalğalanır.

Öz həyat hekayəsi ilə bir çox gəncə örnək ola biləcək, peşəsinin sözün həqiqi mənasında vurğunu olan və qısa müddət ərzində təhsil sahəsində bir sıra uğurlara imza atan, Qarabağ müharibəsində qələmi süngüyə, silaha çevirib şəhadətə yüksələn müəllimlərimizdən biri olan Elvin İmaməliyev 1989-cu il mayın 9-da Ağstafa rayonunun Qırılı kəndində anadan olub. 1995-2006-cı illərdə orta təhsilini S.Əliyev adına Qırılı kənd tam orta məktəbində, 2006-2010-cu illərdə isə Azərbaycan Dillər Universitetində xarici dil müəllimliyi (fransız dili) ixtisası üzrə ali təhsil alıb.

Elvin İmaməliyev 2012-ci ildə müəllimlərin işə qəbulu üzrə imtahanın nəticələrinə əsasən orta təhsil aldığı Ağstafa rayonunun Qırılı kənd tam orta məktəbində müəllim olaraq fəaliyyətə başlayır. Rəfiqə müəllimin və Elsevər atanın ailəsində əsl vətənpərvər övlad kimi təlim-tərbiyə alan gənc pedaqoq mükəmməl təhsili, bir neçə dil bilməsi, natiqlik qabiliyyəti, humanistliyi, yardımsevərliyi, yüksək mənəvi keyfiyyətləri, yenilikçiliyi ilə Ağstafa təhsil mühitində daim seçilir, sevilirdi. Rayonun ictimai işlərində fəallıq göstərən Elvin İmaməliyev 2019-cu ildə direktorların işə qəbulu üzrə müsabiqədə iştirak edərək yüksək bal toplayıb Ağstafa şəhəri 1 nömrəli tam orta məktəbə direktor təyin edilir. Rayonun ən gənc məktəb direktoru olaraq tanınırdı. Yeni Azərbaycan Partiyasının Ağstafa Rayon Şöbəsinin Gənclər Birliyinin sədri idi. “Torpaq, uğrunda ölən varsa, vətəndir” - deyimini həyat amalına çevirmişdi. Vətənpərvər müəllim idi. Müəllimlik və direktorluq fəaliyyəti dövründə bu istiqamətdə xeyli önəmli işlər görüb müəllim-şagird kollektivinin dərin sevgi və hörmətini qazanmışdı.

O, 2010-2011-ci illərdə Azərbaycan Silahlı Qüvvələrinin sıralarında müddətli həqiqi hərbi xidmətdə olub. Olduqca vətənpərvər bir gənc olan Elvin 2020-ci il sentyabrın 27-də Azərbaycan Silahlı Qüvvələri tərəfindən Ermənistanın işğalı altında olan ərazilərin azad edilməsi üçün başlanan Vətən müharibəsi zamanı

Füzuli, Cəbrayıl və Şuşanın azadlığı uğrunda gedən döyüşlərdə könüllü olaraq iştirak edərək qəhrəmanlıq göstərir. Noyabrın 9-da Şuşa döyüşləri zamanı şəhid olur. 13 noyabr 2020-ci ildə doğulub boya-başa çatdığı Ağstafa rayonunun Qırılı kəndində dəfn edilir.

Azərbaycanın ərazi bütövlüyünün təmin edilməsi uğrunda döyüşlərdə qəhrəmanlıq göstərdiyinə, hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdiyinə, eləcə də Şuşa şəhərinin işğaldan azad edilməsi uğrunda aparılan döyüş əməliyyatlarına qatılaraq şəxsi igidlik və şücaət nümayiş etdirdiyinə görə ölkə başçısı İlham Əliyevin müvafiq sərəncamlarına əsasən Elvin İmaməliyev ölümündən sonra “Vətən uğrunda”, “Şuşanın azad olunmasına görə” medalları ilə təltif edilmişdir.

İgid qəhrəmanımız ailəli idi. Şəhid xanımı olmaq şərəfini qürurla daşıyan həyat yoldaşı Əsmər İmaməliyeva Elvin müəllimin əziz xatirəsini daima əziz tutaraq şəhidimizin iki oğul əmanətini, yadigarını göz bəbəyi kimi qoruyub əzizləyir, yüksək vətənpərvərlik hissi ilə onların təlim-tərbiyəsi ilə məşğul olur. Əsmər xanımın ailəsində daha bir şəhid qəhrəman var. Dayısı Fəxri Nağıyev 1-ci Qarabağ müharibəsində iştirak edib və 1992 -ci ildə Qələmçə yüksəkliyi uğrunda döyüşlərdə qəhrəmancasına şəhid olmuşdur. Əsmər İmaməliyeva əsl Azərbaycan qadını, anası kimi hər iki şəhidin xatirəsini əziz tutaraq onların igidliklərini bir həyat dərsi kimi qətrə-qətrə aşılایr övladları Tunar və Təyyara.

Poladlar, İlqarlar, Xudayarlar, Cəbrayıl, Elvinlər, Mübarizlər və adlarını qeyd etmədiyimiz yüzlərlə, minlərlə igidlərimizin sayəsində Qarabağın qara bəxti ağ donunu geyindi əyninə. Hər birinizi ehtiramla yad edirik, ey vətən aşıqları, ruhunuzun qarşısında sonsuz minnətdarlıq hissi ilə baş əyirik. Azərbaycan adlı məmləkət var olduqca, xalqımız yaşadıqca siz də yaşayacaqsınız, ey vətənin sinəsini öz tökülən qanları ilə gülüstana çevirən şəhidlərimiz, siz unudulmayacaqsınız. Siz üçrəngli bayrağımızda, səslənən himnimizdə, döyünən qəlbimiz, düşünən beynimizdə, keçmişimizdə, gələcəyimizdə, bütün varlığımızdasınız. Böyüməkdə olan gənc nəsə həyat məktəbi, qəhrəmanlıq nümunəsi, igidlik örnəyisiniz, ey ölməz şəhidlərimiz! Siz vətənin özüsünüz, qəlblərin gözsünüz, vətən bir dildirsə, siz vətənin sözsünüz! Qarabağ Azərbaycandır!